



రేడియో జ్ఞాపకాలు

సుధామ.



కొన్ని దశాబ్దాలపాటు ఆకాశవాణిలో వివిధ హోదాల్లో పనిచేసిన అల్లంరాజు వెంకటరావు గారు 'సుధామ' గా సాహితీ లోకంలో స్పృహసిద్ధులు. సుధామగారు కవి, రచయిత, వక్త, కాలమిస్ట్, కార్టూనిస్ట్, సాహితీ విమర్శకులు..! వృత్తి రీత్యానూ, ప్రవృత్తి రీత్యానూ ఆయన కలుసుకున్న, తెలుసుకున్న వ్యక్తుల గురించి, సందర్భాల గురించి ప్రతినెలా 'రేడియో జ్ఞాపకాలు' గా మలచి మనకి అందిస్తున్నారు. సుధామగారి ఇ-మెయిల్ - sudhama60@yahoo.com

23

యునియన్ పబ్లిక్ సర్వీస్ కమిషన్ - ఆకాశవాణికి నేరుగా ప్రోగ్రాం ఎక్సిక్యూటివ్ లను సెలక్ట్ చేయడానికి, అప్పట్లో ఢిల్లీలో ఇంటర్వ్యూలు నిర్వహిస్తూండేది. ఆసిస్టెంట్ స్టేషన్ డైరెక్టర్, స్టేషన్ డైరెక్టర్ స్థాయి పోస్ట్లకు నేరుగా రిక్రూట్ మెంట్ జరిగేది కానీ, ప్రోగ్రాం ఎక్సిక్యూటివ్ సంఖ్యే దేశవ్యాప్త కేంద్రాలన్నింటికొసం, వివిధ క్యాటగిరిల్లో కనుక, అధికంగా ఉండేవి. నేను 1978లో రేడియోలో చేరిన కొత్తలో అంటే - 1979లో, ఓసారి అలా ఇంటర్వ్యూకి వెళ్ళాగానీ, అప్పుడు డా.పాలకుర్తి

మధుసూదనరావు, భీమయ్య మా హైదరాబాద్ కేంద్రం నుండి డ్యూటీ ఆఫీసర్లుగా చేస్తూనే, యు.పి.ఎస్.సి పెక్స్ లు అయ్యారు. నేనుకాలేదు.

నేను చెప్పిన డా.విజయగారు, అలాగే మాతో డ్యూటీ ఆఫీసర్ గా చేసిన డా. పి.నాగపద్మినిగారూ 1987 మార్చిలో జరిగిన యు.పి.ఎస్.సి ఇంటర్వ్యూల్లోనే నెగ్గి, పెక్స్ లు అయినవారే! డా. విజయగారు మటుకు నేరుగా అంతకు మునుపు రేడియోలో ఏ అనుభవం లేకుండా సెలక్ట్ అయినవారు కాగా, పద్మినిగారు డ్యూటీ ఆఫీసర్ గా చేస్తూ, నేరుగా పెక్స్ పోస్ట్ కు అప్లై చేసుకుని, యు.పి.ఎస్.సిలో ఎంపికయ్యారు. అప్పుడు ఇంటర్వ్యూ బోర్డులో తెలుగు సభ్యునిగా డా.బి.రామరాజుగారున్నారు. పుట్టపర్తి నారాయణాచార్యులగారి పట్ల వారికి అభిమానం కూడాను! ఆకాశవాణితో ఏదో విధంగా సంబంధం ఉండి ప్రోగ్రాం ఎక్సిక్యూటివ్ లుగా ఎంపికయినవారికీ, నేరుగా యు.పి.ఎస్.సి పెక్స్ లుగా వచ్చినవారికీ కూడా, బోలెడు తేడా పనిలో కనిపించుతూ ఉండేది! ఆ ఏడాదే నాకు ఆఖరి ఛాన్సు - వయఃపరిమితి దృష్ట్యా. నిజానికి నేను ఇంటర్వ్యూ బాగా చేసాను గానీ, తెలుగు



ఆచార్య బిరుదురాజు రామరాజు

సభ్యునిగా ఉన్న రామరాజుగారు నన్ను ఒక్క ప్రశ్న అడగలేదు. మిగతా సభ్యులకు నా గురించి ఏమీ చెప్పి ఉండకపోవచ్చునేమో కూడా! ఉస్మానియా యూనివర్సిటీలో ఆచార్య దివాకర్ల వేంకటాచార్యుని తరువాత ఆయనే అధిపతి అయ్యారు. యువభారతి ద్వారా అవధానిగారికీ, మాకుగల సాన్నిహిత్యం రామరాజుగారికి తెలిసిందే! అయినా ఎక్కడి రాజకీయాలు అక్కడ ఉండడంలో ఆశ్చర్యమేముంది? నేను యు.పి.ఎస్.సిలో పెక్స్ గా ఎంపికకాలేదు మొత్తానికీ.

ఆ తరువాత 1989లో యు.పి.ఎస్.సి ఇంటర్వ్యూలు జరిగినప్పుడు, వయోపరిమితిని అప్పుడే అధిగమించడం వల్ల నేను అట్టే చేసుకునే అవకాశమే కలగలేదు! ఆ ఏడాది నా శ్రీమతి ఉషారాణి యు.పి.ఎస్.సి ద్వారా ప్రోగ్రాం ఎక్జిక్యూటివ్ అవడం మాత్రమే కాదు, ఆలండియా సీనియారిటీలో తెలుగువారిలో ప్రథమంగా నిలవడం నాకు చాలా ఆనందం కలిగించింది! ఇంతలో పరిణామాలు మారి, ట్రాన్స్ మిషన్ ఎక్జిక్యూటివ్ నుంచి ప్రోగ్రాం ఎక్జిక్యూటివ్ లను నూరు శాతం డిపార్ట్ మెంట్ ప్రమోట్ చేయాలని సుప్రీం కోర్టు ఆదేశాలు రావడంతో, ఆ తర్వాత నేరుగా యు.పి.ఎస్.సి ఇంటర్వ్యూలు ఈ పోస్ట్ లకు జరగడం నిలిచిపోయింది. 1989లో జరిగిన ఆ యు.పి.ఎస్.సి ఇంటర్వ్యూ ఫలితాలు వెలువడి, అందులో ఎంపికయినవారు ప్రోగ్రాం ఎక్జిక్యూటివ్ లుగా జాయిన్ కావడం అనేది 1991 లోనే జరిగింది. ఉషారాణి అలా నేరుగా 'పెక్స్' అయి, విజయవాడలో కార్యక్రమ నిర్వహణాధికారిగా - మే 1991లో చేరగా, నాకు డిపార్ట్ మెంట్ ప్రమోషను ఇస్తూ - 1991 జూన్ 11న ఢిల్లీ నుంచి మాకు ఆర్డర్లు వచ్చాయి. దాదాపు పదమూడేళ్లు డ్యూటీ ఆఫీసర్లుగా పని చేసాక, అలా ప్రమోషన్లు ఇస్తూ డ్యూటీ ఆఫీసర్ల క్యాడర్ నుంచి ప్రోగ్రాం ఎక్జిక్యూటివ్ కేడర్ కు ప్రమోట్ చేయడం జరిగింది అప్పుడు.

1978లో డ్యూటీ ఆఫీసర్లుగా ఎంపికయిన మా బ్యాచ్ నుండి డా.నాగపద్మిని, డా పి.వి శారద యు.పి.ఎస్.సి ద్వారా పెక్స్ లు అయ్యారుగానీ, డిపార్ట్ మెంట్ ద్వారా మిగతావారం 1991లోనే ప్రమోట్ అయ్యారు! అయితే పెక్స్ లుగా సీనియారిటీ వారికే ఉంటుంది. ఉష పెక్స్ అయిన రెండు నెలల్లోగానే, డిపార్ట్ మెంట్ ద్వారా నేనూ పెక్స్ కావడం జరిగింది. అయినా తనదే సీనియారిటీ అనుకోండి! ఏమయినా ఆ పరిమాణం ఆనందాన్నే కలిగించింది.

ఉష ఆకాశవాణి విజయవాడ కేంద్రంలో ప్రోగ్రాం ఎక్జిక్యూటివ్ గా 1991 మేలో చేరిందిగా. విజయవాడకు తననూ, స్నేహితులనూ తీసుకువెళ్ళి, అక్కడ ఇల్లా అదీ చూసి, అప్పట్లో వాళ్ళ అత్తయ్యా - మామయ్యా అయ్యే - కొల్లూరు రామారావు దంపతులకు చెప్పి, తను జాయిన్ అయ్యాక నేను హైదరాబాద్ వచ్చాను. జూన్ లో నా ప్రమోషన్ ఆర్డర్లు వచ్చాయి. అయితే నన్ను నేను కర్నూల్ ఆకాశవాణి కేంద్రానికి పోస్ట్ చేసారు. ఉష విజయవాడ నేను కర్నూల్ అయితే ఎలా అని నేను విజయవాడ కేంద్రానికి పోస్టింగ్ కు ప్రయత్నించాలనుకున్నాను. మా అత్తగారు ఉషకు తోడుగా విజయవాడ చేరారు.

1976లోనే డ్యూటీ ఆఫీసర్స్ గా చేరిన వారిలో శ్రీ శేషం రామానుజాచార్యుల మాతోబాటే ప్రమోషన్ లభించి, తనకు విజయవాడ పోస్టింగ్ వచ్చింది. అయితే తన ఫ్యామిలీ అంతా హైదరాబాద్ విజయవాడకు

బదులు కర్నూల్ అయితే తనకు కొంచెం అనుకూలంగా ఉంటుందని రామానుజాచార్య భావించాడు. విజయవాడ కేంద్రంలో ఉండేటంత పని ఒత్తిడి స్థానిక కేంద్రం అయిన కర్నూల్ లో ఉండదు కూడాను! దానితో శేషం రామానుజాచార్య, నేనూ, మ్యూచువల్ ట్రాన్స్ ఫర్ కు అట్టే చేస్తే ప్రయోజనం ఉంటుందని ఆఫీసు పెద్దలు అనడంతో, మేం ఇద్దరం డైరెక్టరేట్ కు మా మ్యూచువల్ ట్రాన్స్ ఫర్ అభ్యర్థనను పంపించాం. అప్పట్లో రఘురాంగారు.. ఢిల్లీలో ఉండేవారు. నిజానికి ఆయన ప్రమోటీల పోస్టింగ్ సమయంలోనే 'సుధామకు విజయవాడ వేయండి వాళ్ళ శ్రీమతి అక్కడ ఉంది' అని చెప్పారటగానీ, 'సుధామ' అని కాక ఆఫీషియల్ గా 'ఎ.వెంకటరావు' అనేది నా పేరు, లిఫ్ట్ లో అలాగే ఉంటుంది కనుక, రఘురాంగారి కమ్యూనికేషన్ తెలియక, నాకు కర్నూల్ వేసేసారట ముందు! మొత్తానికి ఎలాగయితేనేం



శేషం రామానుజాచార్య


రామానుజాచారి సహకరించి, మ్యూచువల్ ట్రాన్స్ఫర్కు ముందుకు రావడం వల్ల, మా అభ్యర్థన మన్నించబడి, 1991 జూన్ 20న పంపిన మా లెటర్ కు జూలై 11 న మార్పుల ఆర్డర్ డిల్లీ నుండి అందింది. పదమూడు మంది ప్రమోటీల అభ్యర్థనలు ఇలాంటివి మన్నిస్తూ ఆ ఆర్డర్లో నన్ను విజయవాడ కేంద్రానికి, రామానుజాచార్యులను తను కోరిన కర్నూల్కు పోస్ట్ చేశారు. అదే ఆర్డర్లో మా మరో సన్నిహిత డ్యూటీ ఆఫీసర్ మిత్రుడు మంత్రవాది సుధాకర్ను కొత్తగూడెం బదులుగా తను కోరిన వరంగల్కు, విజయవాడలో డ్యూటీ ఆఫీసర్లుగా ఉండి ప్రమోట్ అయిన శ్రీ ఎస్. ఎ. పద్మనాభరావుని కడపకు బదులుగా తిరుపతి కేంద్రానికి, ఎం.బాబూరావుని ఆదిలాబాద్కు బదులు హైదరాబాద్కు వేశారు.

నాకు ప్రమోషన్ వచ్చిందని కర్నూల్కు వేశారని - ముందు తెలిసినదగ్గరనుంచీ, తిరిగి విజయవాడకు పోస్టింగ్ మారేంతవరకూ

ఒక ప్రక్క ఏమవుతుందోననే ఆందోళన ఉన్నా, 1991లోనే ఎన్నికలు రావడంతో, పూర్తిగా రేడియోలో ఆ పనుల బిజీలో నిమగ్నం కాక తప్పలేదు. అలా చేతనిండా పని ఉండడం మంచిదే అయింది! అప్పుడు టి.ఎన్ గణేశన్ గారు ఆకాశవాణి హైదరాబాద్ కేంద్రం స్టేషన్ డైరెక్టర్. ఆయన మద్యలో కొన్నాళ్ళు అమెరికా సెలవు మీద వెళ్ళడంతో, సైన్స్ ఆఫీసర్ గా ఉండి ఆ క్యాడర్ ను అసిస్టెంట్ స్టేషన్ డైరెక్టర్ క్యాడర్లో కలిపివేయడంతో, ఎ.ఎస్.డి అయిన డా. కె.బి.గోపాలంగారు భారం వహించారు అసిస్టెంట్ స్టేషన్ డైరెక్టర్ గా. శ్రీవి.వి.శాస్త్రిగారు కూడా అప్పుడు అసిస్టెంట్ స్టేషన్ డైరెక్టర్ గా చాలా సమర్థవంతంగా గోపాలం గారి కన్నా ముందు నుంచీ ఉన్నారు. గణేశన్ గారి తరువాత ఆకాశవాణి హైదరాబాద్ కేంద్రం స్టేషన్ డైరెక్టర్ గా శ్రీ వి.వి.శాస్త్రిగారి 1992లో జనవరి 6న ప్రమోషన్ మీద జాయిన్ అయ్యారు. మేం పెక్కులం అయిన 1991 డిసెంబర్ నెలాఖరుకు గణేశన్ గారు పదవీ విరమణ చేసిన గుర్తు! అప్పటికి నేను విజయవాడ కేంద్రంలో జూలై '17న కార్యక్రమనిర్వహణాధికారిగా చేరిపోయాననుకోండి!

నేను ప్రమోషన్ మీద విజయవాడ ఆకాశవాణి కేంద్రానికి తరలి వెళ్ళిపోయే ముందు చివరి రెండు ఏళ్ళు కూడా ట్రాన్స్మిషన్ ఎక్జిక్యూటివ్ గా ఉన్నా, దాదాపు ప్రోగ్రాం ఎక్జిక్యూటివ్

చేసే పనులు అనేకం అధికంగా చేయడం జరుగుతూనే వచ్చింది. హైదరాబాద్ రేడియోలో ఆరేడేళ్ళకు పైగా ('పరిచయపుతం' శ్రోతల ఉత్తరాలకు జవాబులు) డ్యూటీ ఆఫీసర్ గా ఉంటునే చేసిన నేను, 1988 మార్చి 6 తరువాత ఆ బాధ్యతలనుండి విముక్తమయ్యాను. అప్పట్లో శ్రీ మానికొండ నిత్యానందరావురు కూడా అసిస్టెంట్ స్టేషన్ డైరెక్టర్ గా ఉండేవారు అని చెప్పానుగా! ఆ మేలు చేసింది ఆయనే!



శ్రీ శంకర్ దయాళ్ శర్మ

ఉదయ తరంగణిలో శుక్రవారాల్లో ఫ్యామిలీ డైలాగ్ రాసి, స్టాక్ క్యారెక్టర్ గా ఎం.జి. శ్యామలాదేవి గారు తల్లిగా - మరో పాత్రతో జరిపే సంభాషణలు, 1988లో మంచి పాపులర్ అయ్యాయి! 1988లో శ్రీ పి.వి.రమణగారు, శ్రీ చల్లా ప్రసాదరావుగారు 'పెక్స్కో'లుగా ఉండేవారు. 1989 ఫిబ్రవరిలో డ్యూటీ రూమునుండి మళ్ళీ తెలుగు టాక్స్, డెవలప్ మెంట్ టాక్స్, శుక్రవారాల ఉదయ తరంగణి, ట్రైబర్ వెల్ఫేర్ ప్రోగ్రాములకు నన్ను అటాచ్ చేశారు. అప్పుడు ఉషకు కూడా ఇంగ్లీష్ టాక్స్, ఫోక్ మ్యూజిక్ సెక్షన్లు అలాట చేశారు. మా బాబు స్నేహితుడు అప్పుడే 'క్రెష్'లో చేర్చాం. ముందు మెహదీ పట్నం దగ్గర ఓ ప్రైవేట్ 'క్రెష్'లోనూ, ఆ తరువాత ఏ.జి.ఆఫీస్ వారి శిశు సంరక్షణ ప్రదేశంలోనూ చేర్చాం. వాడూ

సరదాగా వెళ్ళేవాడు. 1989 మార్చి 29న నాటి వైస్ ప్రెసిడెంట్ శ్రీ శంకర్ దయాల్ శర్మగారి రాష్ట్ర పర్యటనపై రేడియో నివేదిక నా గళంతో ఇవ్వడం గుర్తుంది.

1990 లో నాటకాల ప్రాడక్షన్లూ, స్రవంతి వయోవృద్ధుల కార్యక్రమాలూ చేశాను. ఆ ఏడాది బహుశా నా సర్వీస్ లో రెండోసారి అనుకుంటూ - 'ఎల్.టి.సి' మీద, కుటుంబంతో న్యూడిల్లీ వెళ్ళి వచ్చింది! 1990 చివర్లో రాష్ట్రంలో రాజకీయ పరిస్థితులవల్ల హైదరాబాద్ లో కర్నూలు కూడా తరుచుగా ఉంటూండేవి. అయినా విధులకు హాజరుకాక తప్పదు కనుక - కష్టనష్టాలెన్నో పడ్డాం! యువవాణి ఎంట్రీకి జాతీయ బహుమతి లభించిన ఆనందాన్ని పురస్కరించుకుని అంటూ స్టేషన్ డైరెక్టర్ శ్రీ గణేశన్ గారు 1991 ఫిబ్రవరి 20న ఆకాశవాణి స్టాఫ్ అంతటికీ 'అశోకా హోటల్' లో పార్టీ ఇచ్చారు! ఒక స్టేషన్ డైరెక్టర్ అలా స్టాఫ్ కు సరదాగా విందు ఇవ్వడం అదే నేను చూడడం! ఆ తరువాత 'ఏపిల్' 1991లో ఆయన ఎలక్షన్ ప్రసారాలకు పకడ్బందీగా సమాయత్తం చేసారు. ఎ.ఎస్.డి.గా గోపాలంగారికి బాధ్యతలప్పచెప్పి వెళ్ళారు.

నా ప్రమోషన్ వార్త తెలిసాక కూడా ఎన్నికల హడావుడి అంతా ముగిసాక గానీ రిలీవ్ చేయమని గోపాలం గారు చెప్పారు. సరే! మా మ్యూచువల్ ట్రాన్స్ ఫర్ ప్రయత్నం అదీ (రామానుజాచారితో) ఎట్టకేలకు ఫలించి, 1991 జూలై 16 వ తేదీ ఆకాశవాణి హైదరాబాద్ కేంద్రం - ట్రాన్స్ మిషన్ ఎక్జిక్యూటివ్ స్థాయి నుండి, ప్రమోషన్ మీద 'ప్రోగ్రాం ఎక్జిక్యూటివ్' గా ఆకాశవాణి విజయవాడ కేంద్రంలో చేరేందుకు రిలీవ్ అయ్యి, 17.7.1991 విజయవాడ ఆకాశవాణి కేంద్రంలో కార్యక్రమ నిర్వహణాధికారిగా జాయిన్ అయ్యాను.

(పదోన్నతిపై ఆకాశవాణి విజయవాడ కేంద్రంలో ప్రారంభం కబుర్లు వచ్చేసెలలో ప్రారంభం)

[Click here to share your comments on this article](#)